



ಬೆಂಗಳೂರು ಸಹಿತ ರಾಜ್ಯದ ಪ್ರಮುಖ ನಗರಗಳ ಶಾಲೆಗಳ ಸುತ್ತಮುತ್ತ

ಅಪ್ಪ - ಅಮ್ಮಂದಿರು, ಅಜ್ಜಿ-ತಾತ, ಮತ್ತಿತರ ಬಂಧುಗಳು ಗಿಜಿಗುಟ್ಟುತ್ತಿದ್ದಾರೆ. ಬೆವರಿನ ಮುಖದ ತುಂಬಾ ಆತಂಕ ಆವರಿಸಿರುವ ಅವರ ತಲೆಯಲ್ಲಿ ಒಂದೇ ಯೋಚನೆ- ತಮ್ಮ ಮಗುವಿನ ಶಾಲಾ ದಾಖಲಾತಿಗೆ ಅರ್ಜಿ ಸಿಗುತ್ತದೆಯೇ, ಇಲ್ಲವೇ? ಬರೀ ಸ್ಕೂಲ್ ಅಡ್ಮಿಷನ್ ಅಪ್ಲಿಕೇಶನ್ ಗೆ ಇಷ್ಟೊಂದು ರಗಳೆಯೇ ಎಂದು ಗ್ರಾಮೀಣ ಭಾಗದವರು ಅಚ್ಚರಿಪಡಬಹುದು. ಆದರೆ ನಗರ, ಪಟ್ಟಣಗಳ ಪೋಷಕರಿಗೆ ಈ ಸಮಸ್ಯೆ ಬೃಹದಾಕಾರವಾಗಿ ಕಾಡುತ್ತಿದೆ. ಹಿಂದೊಂದು ಕಾಲದಲ್ಲಿ ಮುದ್ದು ಮಗು ಹುಟ್ಟಿದಾಗ ಅಜ್ಜಿ ಕೇಳುತ್ತಿದ್ದಳಂತೆ - 'ಕೈ, ಕಾಲು, ಮುಖ ಎಲ್ಲಾ ನೆಟ್ಟಗಿದೆಯೇ ಮೊದಲು ನೋಡಿ' ಅಂತ. ಈ ಕಾಲದಲ್ಲಿ ಮಗು ಹುಟ್ಟಿದಾಗ ಮೊದಲು ಕೇಳಬೇಕಾದ ಪ್ರಶ್ನೆ- ಯಾವ ಸ್ಕೂಲಿನಲ್ಲಿ ಸೀಟು ರಿಸರ್ವ್ ಮಾಡುವುದು? ಬೆಂಗಳೂರಿನ ಹಳೆ ಮದ್ರಾಸು ರಸ್ತೆ ದಾರಿಯಲ್ಲಿರುವ ಶಾಲೆಯೊಂದರಲ್ಲಿ ಒಂದನೇ ತರಗತಿಗೆ ತಮ್ಮ ಮಗನನ್ನು ಸೇರಿಸಲು ಹೋದ ತಮಗೆ ಸಪ್ತ ಸಾಗರಗಳನ್ನು ದಾಟಿ ಬಂದ ಅನುಭವವಾಯ್ತು ಅಂತಾರೆ ಶ್ರೀನಿವಾಸನ್ ಮತ್ತು ಲಲಿತ ದಂಪತಿ. 'ಮೇಡಂ, ಏಳು ಕೆರೆ ನೀರು ಕುಡಿಯೋದು ಹಳೆ ಮಾತು. ಸಮುದ್ರ ದಾಟೋದೆ ಸರಿ ಅನ್ನಿ, ಈ ಸ್ಕೂಲು ಅನ್ನೋದೊಂದು ಯಾಕಿದೆ ಅನ್ನಿಸ್ ಬಿಡ್ತು' ಎಂದ ಶ್ರೀನಿವಾಸನ್ ರ ಮಾತಿನ ಜಾಡು ಹಿಡಿದು ವಿಚಾರಿಸಿದಾಗ ಈ ಶಾಲಾ ಅಡ್ಮಿಷನ್ ಎಂಬ ಭೂತ ಮೈ ಕೊಡವಿ ನಿಂತಿತು.

ನಮ್ಮ ರಾಜ್ಯದ ನಗರಗಳಲ್ಲಿ ಮಾತ್ರವಲ್ಲ, ಸಣ್ಣ ಪಟ್ಟಣಗಳಲ್ಲೂ ಈಗ ಬೀದಿಗೊಂದು ಎಂಬಂತೆ ಶಾಲೆಗಳು ನಾಯಿ ಕೊಡೆಗಳಂತೆ ಹುಟ್ಟಿಕೊಂಡಿವೆ. ಆದರೂ ಪೋಷಕರು ಅಡ್ಮಿಷನ್ ಸಮಯ ಬಂದವರೂ ಯಾಕಷ್ಟು ಪರದಾಡುತ್ತಾರೆ? 'ಅಯ್ಯೋ, ಈ ಪರಿಸ್ಥಿತಿಗೆ ಕಾರಣ ಒಂದೇ ಎರಡೇ' ಎಂದವರು ಜಲಜ. ಕೆಲವು ವರ್ಷಗಳ ಹಿಂದೆ ತಮ್ಮ ಶಾಲಾ ಶಿಕ್ಷಕಿ ಕೆಲಸಕ್ಕೆ ರಾಜೀನಾಮೆ ಕೊಟ್ಟರೂ, ಜಲಜ ಮೇಡಂ ಶಾಲೆಗಳ ಜೊತೆ ತಮ್ಮ ಸಂಬಂಧವನ್ನು ಕಡಿದುಕೊಂಡಿಲ್ಲ. ಶಿಕ್ಷಕ- ಶಿಕ್ಷಕಿಯರು, ಹೆಡ್ ಮೇಡಂ ಜಲಜ ಅವರ ಸಲಹೆ ಕೇಳುತ್ತಿರುತ್ತಾರೆ. ವಾರಕ್ಕೆ ಎರಡು ದಿನ ಸಂಜೆ ಕನ್ನಡ ಮಾಧ್ಯಮದಲ್ಲಿ ಓದುತ್ತಿರುವ ಎರಡನೇ ತರಗತಿಯ ಮಕ್ಕಳಿಗೆ ಉಚಿತವಾಗಿ ಭಾಷಾ ಕಲಿಕೆಯನ್ನೂ ಅವರು ಹೇಳಿಕೊಡುತ್ತಾರೆ.

